

20110461284

ВЛАДА НА РЕПУБЛИКА МАКЕДОНИЈА

Врз основа на член 49-г став 1 од Законот за Царинска управа („Службен весник на Република Македонија“ бр. 46/2004, 81/2005, 107/2007, 103/2008, 64/2009 и 105/2009), Владата на Република Македонија, на седницата одржана на 5.4.2011 година, донесе

ПРОГРАМА ЗА УПРАВУВАЊЕ, УРЕДУВАЊЕ И ОДРЖУВАЊЕ НА ОБЈЕКТИТЕ НА ГРАНИЧНИТЕ ПРЕМИНИ ЗА ПАТЕН СООБРАЌАЈ ЗА 2011 ГОДИНА

I

ОПШТА ОДРЕДБА

Со оваа програма се пропишува управувањето, уредувањето и одржувањето на објектите на граничните премини за патен сообраќај за 2011 година.

II

ИЗВОРИ НА СРЕДСТВА

Основни извори на средствата потребни за реализирање на Програмата за управување, уредување и одржување на објектите на граничните премини за патен сообраќај за 2011 година, се обезбедени од Буџетот на Република Македонија.

За реализација на Програмата потребни се вкупно 60.755.000,00 денари и тие ќе бидат обезбедени од Буџетот на Република Македонија за 2011 година.

III

ДИНАМИЧЕН ПЛАН ЗА ИЗГРАДБА НА ОБЈЕКТИ НА ГРАНИЧНИТЕ ПРЕМИНИ

На граничните премини се предвидува изградба на објекти и инфраструктура кои се наоѓаат во границите на опфат утврдени со урбанистичките планови, се со цел за подобро функционирање на службите кои работните задачи ги извршуваат на граничните премини.

Во тековната година се предвидува продолжување на реализацијата на проектот за подобрување и модернизација на Граничен премин Блаце за лесни возила, автобуси и пешаци, финансиран од заем од Светската банка во рамките на вториот проект за олеснување на трговијата и транспортот во Југоисточна Европа (ТТФСЕ-2), за што Царинската управа има склучено договор во вкупен износ од 101.569.489,88 денари.

Во текот на 2011 година, односно до крајот на август 2011 година, се планира завршување на објектот и затворање на целиот проект.

Одобрени средства од Буџетот на Република Македонија за 2011 година за реализација на овој дел од Програмата се обезбедени во буџетската ставка расходи од заеми – сметка 786, раздел 09003-Царинска управа, Програма 23, ставка 481.

Одобрени средства за реализација: 29.255.000,00 денари

IV

ПЛАН ЗА ИНВЕСТИЦИОНО И ТЕКОВНО ОДРЖУВАЊЕ НА ОБЈЕКТИТЕ НА ГРАНИЧНИТЕ ПРЕМИНИ

1. Инвестиционото одржување на граничните премини опфаќа: санација, реконструкција на објекти, опрема, инсталации и др.

Во текот на 2011 година не се предвидуваат активности од ваков тип заради необезбедени средства во Буџетот на Република Македонија.

2. Со тековното одржување на граничните премини се предвидува одржување на: објекти, опрема и инсталации, ваги, рампи, агрегати, чистење на наноси од снег на платото во зона на контрола на патници и терминал, одржување на надворешна и внатрешна хигиена, одржување на хортикултура и одржување на противпожарни апарати.

Одобрени средства за 2011 година за реализација на овој дел од Програмата се обезбедени од Буџетот на Република Македонија за 2011 година, раздел 09003-Царинска управа, Програма 22, ставка 424 и 425.

Одобрени средства за реализација: 21.500.000,00 денари

V

ПОДГОТВИТЕЛНИ РАБОТИ ЗА ИЗГРАДБА НА ДЕЛОВЕН ПРОСТОР, КОЛСКИ ВАГИ, ПАРКИРАЛИШТА, ТЕРМИНАЛИ И САНИТАРНИ ЈАЗЛИ

Подготвителните работи за изградба на деловен простор, колски ваги, паркиралишта, терминали и санитарни јазли на граничните премини, се однесуваат на изготвување на техничка и тендерска документација за изградба на овие објекти.

Во текот на 2011 година не се предвидуваат активности од ваков тип заради необезбедени средства со Буџетот на Република Македонија.

VI

ПЛАН ЗА УРЕДУВАЊЕ НА ГРАДЕЖНОТО ЗЕМЈИШТЕ ОПРЕДЕЛЕНО СО УРБАНИСТИЧКИ ПЛАНОВИ ЗА ГРАНИЧНИТЕ ПРЕМИНИ

1. Иницирање на изработка на урбанистички проекти, технички планови, документација и услови за градба.

1.1. Со Планот за уредување на градежното земјиште определено со урбанистички планови, се планира иницирање на изработка и усвојување на урбанистички планови за граничните премини, како и измена на постојните.

1.2. Во записникот од потребата за отворање на нови гранични премини, во соработка со Владата на Република Македонија и надлежните институции се предвидува и учество во стручни тимови за иницирање на изработка на урбанистички планови за нови гранични премини.

2. Планирање, градење, поставување, пренамена, реконструкција и отстранување на објекти.

2.1. Во тековната година не се предвидува почеток на изградба на нови терминали со комплетна инфраструктура.

3. Решавање на имотно-правни односи на градежништвото.

3.1. За решавањето на имотно-правните работи за граничниот премин Блаце предвидена е експропријација на градежно земјиште во приватна сопственост, со што ќе се овозможи непречена изградба на овој граничен премин. Обештетувањето на сопствениците на недвижниот имот се предвидува да се изврши со средства од Буџетот на Република Македонија за 2011 година, раздел 09003-Царинска управа, Програма 23, ставка 485.

Доколку се оцени дека обезбедените средства со Буџетот на Република Македонија за ова намена се недоволни, ќе се побара обезбедување на дополнителни средства.

Одобрени средства за реализација: 10.000.000,00 денари

4. Иницирање постапка за геомеханички и геотехнички истражни работи.

Во рамките на изградба на објекти и инфраструктура на граничните премини, изградба на нови гранични премини, како и изведба на проширување на терминали, ќе се изработат елаборати за геомеханички и геотехнички истражни работи, чии податоци се потребни при изработка на техничката документација.

Оваа постапка ќе биде иницирана за граничните премини каде се предвидува изградба на нови објекти во текот на наредните години.

5. Опременување на градежно земјиште со објекти на комунална инфраструктура.

Во опремувањето на градежното земјиште се предвидува изградба на објекти од комунална хигиена, инсталации и друго.

VII

НАЧИН НА КОРИСТЕЊЕ НА ДЕЛОВНИОТ ПРОСТОР, КОЛСКИТЕ ВАГИ, ПАРКИРАЛИШТА, ТЕРМИНАЛИ И САНИТАРНИ ЈАЗЛИ

1. Начинот на користење на деловниот простор, колските ваги, паркиралишта, терминали и санитарни јазли се врши врз основа на потпишување на протоколи со кои се регулираат односите помеѓу Царинската управа и органите на државната управа кои вршат активности во согласност со своите надлежности во објекти или дел од објекти на граничните премини.

Во протоколот ќе се дефинираат површините кои ги користат органите на државната управа, како и останатите права и обврски во поглед на регулирање на заедничките трошоци за тековно одржување, струја, греење, вода, комуналии, јавна хигиена, примена на прописи од областа на ПП заштитата.

2. Начинот на користење на деловниот простор од страна на правните лица кои вршат дејности кои се поврзани со царинското работење и чие присуство на граничните премини е неопходно, е регулирано со склучување поединечни договори за закуп и преземање на активности поврзани за нивна целосна имплементација.

VIII

ПЛАН ЗА ДАВАЊЕ НА КОРИСТЕЊЕ НА ОБЈЕКТИ НА ГРАНИЧНИТЕ ПРЕМИНИ ПОД ЗАКУП

Деловниот и рекламниот простор, Царинската управа ќе го издава под закуп по пат на јавен оглас за прибирање на понуди и спроведување на постапка за јавно надавање, при што, се предвидува склучување на договор со правното лице кое ќе излицитира највисока цена за закуп на деловен и рекламен простор на граничните премини на Република Македонија за патен сообраќај, а врз основа на почетна цена утврдена во согласност со Правилникот за висината на надоместоците за извршените услуги и почетната висина на закупнината на деловниот и рекламниот простор на граничните премини за патен сообраќај.

Во претходните години поголем дел од деловните простори на граничните премини се издадени под закуп за што веќе се склучени договори за закуп.

Во тековната година ќе се продолжи со активностите во истата насока и ќе се склучат нови договори за неиздадениот деловен простор.

IX

ВИД НА УСЛУГИ НА ГРАНИЧНИТЕ ПРЕМИНИ ЗА КОИ СЕ НАПЛАТУВА НАДОМЕСТОК

Видот на услугите на граничните премини за кои се наплатува надоместок се:

- издавање на деловен и рекламен простор под закуп и
- извршена услуга – престој во царински терминал.

X

За спроведувањето на активностите од оваа програма, Царинската управа ќе достави Годишен извештај до Владата на Република Македонија до крајот на мај 2012 година.

XI

ЗАВРШНА ОДРЕДБА

Оваа програма влегува во сила наредниот ден од денот на објавувањето во „Службен весник на Република Македонија“.

Бр.51-1954/1
5 април 2011 година
Скопје

Заменик на претседателот
на Владата на Република
Македонија,
м-р **Зоран Ставрски**, с.р.